



ရွှေပေစာပေ(၁)

အျင်မီစာရ (ပေကြုံ)

ပုဒ္ဂ္ဂဟာသာဝင်တို့၏ အခြေခံပန်းတိုင်

အုတ်လိမ္မော်ကြွက်

စကားဦး

စာရေးသူရေးသားခဲ့သောဆောင်းပါးများကို မဂ္ဂဇင်း၊ စာစောင်များ ဌှိ ဖော်ပြပါရှိခဲ့သော်လည်း ယခုကဲ့သို့ လုံးချင်းစာအုပ်အဖြစ်မထုတ်ဝေ ဘူးသေးပါ။ ဤစာအုပ်ဖြစ်ပေါ်လာခြင်းမှာ လည်း စာရေးသူ၏ စာပေ ရောင်းရင်းများ ၊ စာဖတ်ပရိသတ်များ ၊ မိဘ၊ ဆရာ၊ ဆွေမျိုး၊ မိတ်သင်္ဂ် ဟ၊ ညီအစ်ကို မောင်နှမများ ၏ ထောက်ပံ့၊ လှူဒါန်း၊ တိုက်တွန်းမှုတို့ ကြောင့်သာဖြစ်ပါသည်။ ။

ထို့ကြောင့် စာရေးသူမှာ ‘ဘာစာအုပ်၊ ဘယ်အကြောင်းတွေ ရေး သားရပါလိမ့်မလဲ’ဟု စဉ်း စားရင်း မြတ်ဗုဒ္ဓ၏ သွန်သင်လမ်းညွှန်ဆုံးမ မှုအတိုင်းလိုက်နာဆောင်ရွက်နေကြသောဗုဒ္ဓဘာသာဝင် တို့ အတွက် အ ကျိုးရှိမည့်စာတစ်အုပ်ရေးသားရန် အကြံဖြစ်ပေါ်လာပါသည်။ ။ ဗုဒ္ဓဘာ သာဝင်တို့ သည် ဥပုသ်စောင့်ခြင်း၊ ဒါနပြုခြင်း၊ မေတ္တာပွားခြင်း၊ အမျှဝေ ခြင်းစသည် များကို အားတက်သရော ပြုလုပ် ပွားများအားထုတ်နေကြ သော်လည်း အချို့နေရာတို့ ဌှိ အယူလွဲမှား၍ နေပေရာ ‘အမှားကိုမြင်အ မှန် ပြင်’ကာ သာသနာပြုကြပါလျှင် ယခုရောသံသရာပါ အကျိုးများ စေ နိုင်တာကြောင့် "မှားတာကို ပယ်အမှန်ကိုတွယ်" မိကြစေရန်အတွက် ‘ဗု ဒ္ဓဘာသာဝင်တို့ ၏ အခြေခံပုဒ်တိုင်’ ဟူသော စာအုပ် ကို ရေးသားထု တ်ဝေလိုက်ရခြင်းဖြစ်ပါသည်။ ။

မဟာဝိသုဒ္ဓါရုံ ဆရာတော် ဘုရားကြီး၏ ‘မဓုသာရတ္ထသတ်ပုံကျမ်း’

ကျမ်းဦးစကားတွင် ‘အက္ခရာပျက် ယွင်းသွေကွက်၊ အနက်ချွတ်တိမ်းရာ။
အနက်မဖြောင့်၊ နည်းယူမှောင့်၊ ယွင်းထောင့် ကျင့်မူရာ။
အကျင့်ပေါက်ပြ၊ နိဗ္ဗာန်လွဲ၊ ငရဲ လားဖို့ သာ။ အက္ခရာမှန်၊ ယင်းအပြန်၊
နိဗ္ဗာန်မလွဲရာ’ ဟု သံပေါက် လင်္ကာစပ်၍ ထားတော်မူခဲ့သည် ။ စာရေး
သူသည် လည်း ဤစာအုပ်အတွက် ယင်းသံပေါက် ကို မှီး၍ ရေးစပ်မိပါ
သည် ။

အယူမှားလတ်၊ ယိုယွင်းတတ်၊ လုပ်ရပ်ချွတ်တိမ်းရာ။

လုပ်ရပ်မဖြောင့်၊ နည်းယူမှောင့်၊ ယွင်းထောင့်ကျင့်မူရာ။

အကျင့်ပေါက်ပြ၊ နိဗ္ဗာန်လွဲ၊ ငရဲလားဖို့ သာ။

အယူမြင်မှန်၊ ယင်းအပြန်၊ နိဗ္ဗာန်မလွဲရာ။

ဤစာအုပ်ပါ အကြောင်းအရာများမှာ ဗုဒ္ဓဘာသာဝင်တို့ အတွက်
အခြေခံမျှသာဖြစ်သော် လည်း အလွန်အရေးပါလှပါသည် ။

ပညာရေးဘွဲ့ရ ပုဂ္ဂိုလ်ကျော်တို့ သည် က-ကြီး၊ ခ-ကွေးမှ စ၍ ကျွမ်း
ကျင်အောင် ကျက်မှတ်ခဲ့ရ သလို အင်္ဂလိပ်စာတွင် လည်း A,B,C ကိုမျှ မ
ကျွမ်းကျင်ခဲ့ပါလျှင် ပညာရေးပုဂ္ဂိုလ်ကျော် မဖြစ်နိုင်ပေ။

ထို့ကြောင့် ဗုဒ္ဓဘာသာဝင်ဟု ခံယူကြသူများ သည် ဗုဒ္ဓဘာသာ၏
အခြေခံကိုမှ ကျွမ်းကျင် အောင်မသိကြပါလျှင် ဗုဒ္ဓဘာသာဝင်အစစ်ဖြစ်
နိုင်မည်မဟုတ်ပေ။ သို့ဖြစ်၍ ဗုဒ္ဓဘာသာအခြေခံ သိ သင့်စရာ အကြော
င်းအရာလေးများကို ရေးသားရခြင်း ဖြစ်ပါသည် ။

‘ဤစာအုပ်သည် သမ္ဘာဝါရင့်ပုဂ္ဂိုလ်ကြီးတို့ အတွက် မရည်ရွယ်ပါ။ ဗု
ဒ္ဓဘာသာအား ဆက် လက်ခံယူမည့် မျိုးဆက်သစ်တို့ အတွက်သာ ရည်
ညွှန်းပါသည် ’ သို့သော် လောက၌ အမှားကင်းသူဟူ ၍ မရှိလေရာ

အမှားများ ပါရှိခဲ့သော် ပြင်ဆင်ပေးစေလိုပါသည်။ ။

ဤစာအုပ်ဖြင့် စာရေးသူ၏ ဇာတိမြေဖြစ်သော စစ်ကိုင်းတိုင်း၊ ကန့်ဘလူမြို့နယ်၊ ပေကြီး ကျေးရွာမှ ဥပဇ္ဈာယ်ဆရာတော် အရှင်အာဒိစ္စညဏ၊ ပညာနို့ရည်သောက်စို့ခဲ့ရာ ထန်းတပင်-ဇီးကုန်း၊ ရွှေဖောင်ဦးပရိယတ္တိ စာသင်တိုက်ဆရာတော်နှစ်ပါး၊ မန္တလေးမြို့၊ ပေါင်းလဲတိုက်၊ မင်းမာအေး ကျောင်းဆရာတော်ဘုရားများ ၊ ကျေးဇူးကြီးမား မိဘများ ဖြစ်ကြသော ခမည်းတော် ဦးထွန်းဆောင် + မယ်တော် ဒေါ်လှအေး နှင့် အခြားသော ကျေးဇူးကြီးသူ၊ ကျေးဇူးတင်ထိုက်သူတို့ အား ကျေးဇူး ဆပ်ပူဇော်အပ်ပါသည်။ ။

ဤစာအုပ်အတွက် အမှာ စာရေးပေးသော စာရေး၊ စာချ၊ ကျမ်းပြု၊ သင်တန်းပြဆရာတော် အရှင်တေဇနိယ (တက္ကသိုလ် တေဇာလင်း) အားလည်းကောင်း၊ စာပေများ စတင်ရေးသားနိုင်ရန် လမ်းညွှန်ပေးသော စာရေးဆရာ ကန့်ဘလူ-ကံတင်အောင်(ပထဝီ)အားလည်းကောင်း ၊ မျက်နှာဖုံး ကဗျာနှင့် မွမ်းမံပြင်ဆင်ပေးသော ဆရာမြေလတ်မင်းလွင်၊ အတွင်းကဗျာရေးပေးသော သျှင်တေဇ မာလာ(နဂါးပေါ်)၊ စာအုပ်အတွက် လိုအပ်သည် များကို ရှာဖွေစုဆောင်းကူညီပေးသော အရှင်တေဇာဘာသ(ထန်းတပင်)တို့ အားလည်းကောင်း၊ ဓမ္မဒါနပြုကြသူများ နှင့် ပုံနှိပ်၊ စာစီ၊ ထုတ်ဝေ၊ ဖြန့်ချိ ပေးကြသော ဆိုင်ရာ ဆိုင်ရာ ပုဂ္ဂိုလ်အပေါင်းတို့ အားလည်းကောင်း ကျေးဇူးအထူးတင်ရှိပါသည်။ ။

သျှင်ဝိစာရ(ပေကြီး)

စာရေးသူ၏ ဒုတိယအကြိမ်အမှာ

စာရေးသူ၏ ဤစာအုပ်လေးသည် ပထမအကြိမ်ထုတ်ဝေစဉ်ကပင် ရဟန်းရှင်လူများ စွာ တစ် ခဲနက် အားပေးကြ၍ စာအုပ်များ စောစီးစွာပြတ်လတ်သွားခဲ့သည် ။ သို့သော်လည်း မပြည့်စုံသည့် ဘဝ အခြေအနေကြောင့် ဒုတိယအကြိမ်ထုတ်ဝေဖို့ နှောင့်နှေးခဲ့သည် ။

ယခုလည်း ပြည့်စုံ၍ ထုတ်ဝေလိုက်ခြင်းမျိုးတော့မဟုတ်။ ရှင်လူအများက တောင်းဆိုနေ သည် ကတစ်ကြောင်း၊ တကယ်လည်း ဗုဒ္ဓဘာသာလူငယ်တို့ အတွက် လိုအပ်နေသည် ကတစ်ကြောင်း ကြောင့် အားယူ၍ ထုတ်ဝေလိုက်ခြင်း ဖြစ်ပါသည် ။

ဤစာအုပ်လေးဖြင့် ကျေးလက်ဒေသနှင့် မြို့ပြရပ်ကွက်တော်တော်များများ လည်း ယဉ်ကျေး လိမ္မာသင်တန်းများ သင်ပေးနေသည် ကို မြင်ရ၊ ကြားရ၊ သိရသောကြောင့် များ စွာဝမ်းမြောက်မိပါ သည် ။ အချို့ဓမ္မကထိကများကလည်း သီလပွဲများ အတွက်များစွာ အကျိုးသက်ရောက်၍ လက်စွဲပြု နေကြောင်း မိန့်မှာ ၍ စာရေးသူ ပြုစုရကျိုးနပ်ပြီဟု ကျေနပ်ရပါသည် ။

ဤစာအုပ်သည် စာရေးသူ၏ ပထမဆုံးလုံးချင်းဖြစ်၍ ချို့ယွင်းချက်များ စွာ ရှိနိုင်ပါသည် ။ ပြည့်စုံလုံလောက်မှုလည်း မရှိသေး၍ ဒုတိယတွဲ ထပ်မံထုတ်ဝေရန် ရည်ရွယ်ချက်ရှိသည် ။ ယခု ပထမ တွဲ၊ ဒုတိယအကြိ

မိ ထုတ်ဝေရာတွင် အမှားများကို တတ်နိုင်သမျှ ပြင်ဆင်ထားပါသည်။ ။
သို့အတွက် ကျေနပ်ကြလိမ့်မည်ဟု မျှော်လင့်ပါသည်။ ။ ။

**လေးစားလျက်
သျှင်ဝိစာရ(ပေကြီး)**

"နမော တဿ ဘဂဝတော အရဟတော သမ္မာသမ္ဗုဒ္ဓဿ"

တကယ့်ဗုဒ္ဓဘာသာ

ဗုဒ္ဓဘာသာ မြန်မာလူမျိုးအချို့တို့ သည် ဗုဒ္ဓဘာသာဝင်များ ဟု မိမိ ကိုယ်ကို အမည်ခံယူထား ကြသော်လည်း များ သောအားဖြင့် တကယ့် တကယ်စစ်မှန်သော ဗုဒ္ဓဘာသာဝင်က ရှားပါးလှသည်။ မိဘတို့ လှူ၍ လှူခြင်း၊ မိဘတို့ ရှိခိုး၍ ရှိခိုးခြင်းစသော မိရိုးဖလာ ဗုဒ္ဓဘာသာဝင်များ သာ ပေါများ ကြသည်။

သိပ္ပံခေတ်၏ တိုးတက်လာမှုကြောင့်လူတို့ သည် သိပ္ပံခေတ်၏ ရေစီး ကြောင်းနောက်သို့သာ အမောတကောအားပါနေကြရာ ဗုဒ္ဓ၏ မြတ်ဓမ္မ လမ်းညွှန်ချက်တို့ ကို လေ့လာခြင်း၊ လိုက်နာခြင်းများ တစ်စ တစ်စ နည်းပါးလာခဲ့သည်။

ခေတ်ကာလအလျှောက် ခေတ်သစ်၏ စနစ်သစ်တို့ ကို အစဉ်တစိုက် လေ့လာလိုက်စားခြင်း ကို မပြုရဟု ဆိုလိုခြင်းမဟုတ်ပေ။ တစ်ဘက်မှ ခေတ်မှီစွာပြုလုပ်နေလျှင် တစ်ဘက်မှ လည်း ကိုယ့် ဘဝ၏ အမွန်အမြတ် တန်ဖိုးထားရာ ဗုဒ္ဓဘာသာဆိုသည့် မြတ်ဗုဒ္ဓ၏ လမ်းညွှန်ချက် မြတ် ဓမ္မတို့ ကို လည်း လက်မလွတ်ကြရန်အလေးထားလိုက်နာသင့်သည်။

ရှေးခေတ်က "ဘုန်းတော်ကြီးသင် ယဉ်ကျေးမှုသင်တန်းများ" မြို့

တိုင်း၊ ရွာတိုင်းတွင် အမြဲ ဖွင့်လှစ်ထားကြပေရာ၊ ယဉ်ကျေးမှုသင်တန်းမ
တက်ဖူးသော ကလေးငယ်များ ရှာမှ ရှားသည် ။ ကလေးငယ်ဟု ဆိုစေ
လင့်ကစား အပြောအဆို၊ အနေအထိုင်၊ အဝတ်အစား၊ အလုပ်အကိုင်မှ
အစ ယဉ် ကျေးသိမ်မွေ့လှကာ မြတ်ဗုဒ္ဓ၏ မြတ်ဓမ္မတို့ ကိုလည်း က
လေးတိုင်းလိုလို အရဆောင်ထားကြရာ ဘုရားရှိခိုးခြင်း၊ ဆွမ်း၊ ပန်း၊ ရေ
ချမ်း၊ ဆီမီးကပ်လှူခြင်း၊ ပရိတ်တော်မြတ်များ ရွတ်ဖတ်ခြင်း အမျှ ဝေ
မေတ္တာပို့ခြင်းမျိုးကိုမရသော ကလေး၊ မလုပ်တတ်သောကလေးဟူ၍
လည်း မရှိသလောက်ပင် ဖြစ်သည် ။

ယခုခေတ်မှာ တော့ ကလေးမဆိုထားလင့် လူရွယ်လူလတ်တော်
တော်များများ ပင် "ဘုရား ဆွမ်းတော်ကပ်လိုက်စမ်းပါ" ဆိုလျှင်
"ဟာဗျာ မကပ်တတ်ပါဘူး" ဆိုသူက များ ပြားလှသည် ။

ထိုသို့ ဘာသာရေးနှင့်ပတ်သက်လျှင် ဘာမျှမလုပ်တတ်၊
မကိုင်တတ်ဖြစ်နေကြသည် မှာ တ ခြားကြောင့်မဟုတ် ငယ်ရွယ်စဉ်က
မိရိုးဖလာဗုဒ္ဓဘာသာအဖြစ်နှင့်သာ ရှင်သန်ကြီးထွားခဲ့သော
ကြောင့်ပင်ဖြစ်သည် ။

ဤသို့သာ ဗုဒ္ဓဘာသာယဉ်ကျေးမှုသင်တန်းတက်ရောက်သင်ကြားခြ
င်းစနစ် ပပျောက်ခဲ့ပါမူ နောင်အနာဂတ်မှာ ရိုင်းစိုင်းသော အပြုအမူ၊ တ
ရားမမျှသော အသက်မွေးမှုစသည် ဖြင့် ပန်းတိုင် ပျောက်သော
ခရီးလမ်းတွင် လျှောက်လှမ်းနေရသူများ ဖြစ်ပေတော့မည်။

ဘုန်းတော်ကြီးသင်ယဉ်ကျေးမှုသင်တန်းတက်ခဲ့ကြသော
ကလေးများ သည် ဘာသာရေး၊ သာသနာရေး၊ လူမှုရေးများ
သိတတ်ခဲ့ကြသည် ။ ထိုကလေးငယ်တို့ ကြီး၍ မိခင်ဖခင်များ ဖြစ်လာ
ကြလျှင် ယင်းတို့ ၏ ရင်သွေးငယ်များ ယဉ်ကျေးမှုသင်တန်း တက်ရော

ကံစေမှု နည်းပါးလာပါက ဗုဒ္ဓ ဘာသာ၏ အစစ်အမှန်ကို ဘာမျှမသိတတ်ကြသောသူများ ဖြစ်သွားနိုင်ပါသည်။ ။ ထိုအခါ ၎င်းတို့ ၏ အပြုအမူရှိခိုးလှူဒါန်းခြင်းမျိုးကိုသာ မိဘကသင်ပေး၍ လိုက်လုပ်ကြသော မိရိုးဖလာ ဗုဒ္ဓဘာသာ ဝင်များ ဖြစ်ပေတော့မည်။

ထိုမိရိုးဖလာဗုဒ္ဓဘာသာကလေးများ ၊ မိဘဖြစ်လာကြသောအခါ ယင်းတို့ ၏ ရင်သွေးများအား ယဉ်ကျေးမှုသင်တန်း သင်မပေးခဲ့ပါမူ ကိုယ့်ကိုးကွယ်သောဘာသာ၏ အရင်းအမြစ်ကို ဘာမျှမသိ သော မိရိုးဖလာဗုဒ္ဓဘာသာမိဘများ ၏ ကလေးများမှာ အဘယ်မှာ တကယ့်ဗုဒ္ဓဘာသာစစ်စစ် ဖြစ်နိုင် ပါတော့အံ့နည်း။

ထိုကဲ့သို့သော မိရိုးဖလာဗုဒ္ဓဘာသာ သံသရာရှည်သွားပါလျှင် ဗုဒ္ဓဘာသာ၏ တကယ့်အရင်း အမြစ် အစစ်အမှန်ကို မသိကြ၍ နောင်တွင် မယဉ်ကျေး၊ မသိမ်မွေ့သောဝတ်စားဆင်ယင်မှု၊ ပြောဆို ဆက်ဆံမှု၊ တရားသဘောကိုမသိပါက၊ သမ္မာအာဇီဝမကျသော လုပ်ကိုင်စားသောက်မှုတို့ လွှမ်းမိုး လာမည်မှာ မလွဲသောအကြောင်းပင်ဖြစ်လေသည်။ ။

ထို့ကြောင့် ဗုဒ္ဓဘာသာဝင်များ ဟု ခံယူထားကြသူတို့ သည် တကယ့်ဗုဒ္ဓဘာသာစစ်စစ်ဖြစ်ရန် မိမိတို့ ကိုယ်တိုင်သော်လည်းကောင်း၊ မိမိတို့၏ သားသမီး၊ ဆွေမျိုးသင်္ဂဟ အပေါင်းတို့ အားလည်း ကောင်း၊ မြတ်ဗုဒ္ဓ၏ မြတ်ဓမ္မတို့ ကို လေ့လာလိုက်စားစေခြင်း၊ ယဉ်ကျေးမှုသင်တန်းများ တက် ရောက်သင်ကြားစေခြင်းများ ပြုလုပ်၍ တကယ့် ဗုဒ္ဓဘာသာဝင် အစစ်အဖြစ် ခံယူသင့်လှပါတော့ သည်။ ။

အနှစ်မသိ၊ အကာသိ၊

မှတ်ဘိ မိရိုးဖလာပါ။

အနှစ်ကိုသိ၊ ကာလည်း သိ၊

တင်းပြည့် ဗုဒ္ဓဘာသာပါ။

အသိပြည့်ဝ၊ ကျင့်ကြံက၊

ဗုဒ္ဓဘာသာ စစ်မှန်မှာ ။

ဘာသာစစ်က၊ ဒုက္ခမှ ၊

မုချလွတ်မြောက်မှာ ။

အခြေခံပိုင်စေရေး

လူလောကတွင် ရောဂါဘယမျိုးစုံ ပေါများ လျက်ရှိသကဲ့သို့ ရောဂါ ပျောက်စေရန် နိုင်ငံခြားဆေး၊ ဗမာဆေးများ လည်း များစွာရှိသည် ။

ရောဂါသည် တို့၏ အဆင်းလက္ခဏာကို မြင်ရုံနှင့် မြန်မာတိုင်းရင်းဆေးဆရာကြီးများက ဘာရောဂါ ဖြစ်နေသည် ဟု တိတိကျကျပြောနိုင်ကြသည် ။ သို့သော် လမ်းဘေးမှ သစ်ပင်၊ သစ်ရွက်၊ သစ်မြစ်၊ သစ်ဥတို့ ကို ဆွဲနှုတ်ကုသတိုက်ကျွေးသည့်ဆေးမို့ ငွေတန်ဖိုးမရှိ ငွေကြေး အကုန်အကျ နည်းရကား ဆေးကောင်းဟု မထင်တန်ဖိုးလည်း မထားတတ်ကြပေ။

ဆေးဖိုးဝါးခများ စွာပေးရပြီး ရောဂါတစ်ခုကို စက်ကိရိယာမျိုးစုံဖြင့် ရှာဖွေစစ်ဆေးမှ သိရသော ရောဂါ ကိုသိဖို့ ရန်ပင် အဖိုးအနုပေးရှာမှ တွေ့ရသော နိုင်ငံခြားဆေးနည်းကိုမှ တန်ဖိုးထား ကုသ၍ နေကြလေသည် ။

ထိုနိုင်ငံခြားဆေးတို့ ကို လွဲမှားစွာ အထင်ကြီး လိုက်စားကုသနေဘိ

သကဲ့သို့ ပညာရေး တွင် လည်း လောကီလောကုတ္တရာ နှစ်ဖြာသောပညာရေးတို့ တွင် ငွေကြေးများ စွာကုန်ကျခံပြီး သင်ကြားရသော လောကီ ပညာရေးကိုသာ လိုက်စားမှုများ လာပြီး လောကီဘွဲ့ထူးကိုမှ တန်ဖိုးထား တင်းတိမ်ရောင့်ရဲနေကြသည်။ ယခုဘဝနောက်ဘဝအကျိုးကိုပေးစွမ်းနိုင်ပြီး တတ်စေလို၊ သိစေ လိုသည့် စေတနာတို့ ဖြင့် အခမဲ့သင်ပေးလျက်ရှိသော လောကုတ္တရာပညာရေးကို အခကြေးငွေ မပေးရ၍ လေးစားတန်ဖိုးထားရမှန်း မသိကြချေ။

လောကီ B.A, B.Sc စသည့်ဘွဲ့ရပုဂ္ဂိုလ် တော်တော်များများအား "မည်သည့်ဘာသာ ကိုးကွယ်သလဲ" ဟု မေးကြည့်ရာ "ဗုဒ္ဓဘာသာ" ဟူ၍ ဖြေကြသည်။ "ဘာကြောင့် ဗုဒ္ဓဘာသာလို့ ခေါ်ရတာလဲ" ဟု မေးလိုက်သောအခါတွင် မူ မဖြေနိုင်ဘဲ အင်တင်တင်ဖြစ်နေတတ်ကြသည် ကများ နေသည် ကို တွေ့ရသည်။

ဗုဒ္ဓဘာသာကို ကိုးကွယ်ကြပြီး ဗုဒ္ဓဘာသာဟူသော စကားလုံး၏ အဓိပ္ပာယ်ကို မသိကြခြင်း ကြောင့် ပြောပြန်ရင်လည်း အောင်မင်းလွန်ရာ ကျနေပါလိမ့်မည်။

အချို့ ပုဂ္ဂိုလ်များ "ညတိုင်း ဘုရားရှိခိုးအိပ်သည် " ဟု ဆိုကြသည်။ ဘုရားရှိခိုး ဩကာသ ကန်တော့ ချိုးတွင် ပါရှိသော အပါယ်လေးပါး, ကပ်သုံးပါး, ရပ်ပြစ်ရှစ်ပါး စတာတွေက ဘာတွေလဲဟု မေးကြည့်သောအခါ မဖြေနိုင်ကြပေ။ ဗုဒ္ဓဘာသာတွင် ရှိသော မြတ်ဗုဒ္ဓဟောကြားတော်မူခဲ့သည့် ကျမ်းဂန်ကြီးများကို နားမလည်သည် ကအပြစ်ဟု မဆိုသောသော်လည်း နေ့စဉ်ကိုယ်ရှိခိုးရွတ်ဆိုနေကျ ဩကာသကန်တော့ချိုး ဆုတောင်း ၏ အဓိပ္ပာယ်ကိုမျှ မသိကြလျှင် ကိုယ်စီးသည့်မြင်း အထီး, အမ, မသိသူနှင့် တူလှပေတော့သည်။

ဤသို့သာဆိုလျှင် မြတ်ဗုဒ္ဓ၏ သာသနာတော်ကြီး အရှည်တည်တံ့နိုင်ဖို့ အရေးမှာ မတွေးဝံ့စရာဖြစ်သည်။ ကိုယ်ကိုးကွယ်နေသည့်ဘာသာ ကိုယ်ရွတ်ဆိုနေသည့်စကားလုံးများ ၏ အဓိပ္ပာယ်ကိုမှ နားမလည်ပါလျှင် အခြားဘာသာခြားတို့ က မေးလာသောအခါ မည်သို့မည်ပုံ ဖြေဆိုကြမည်နည်း။

ကိုယ်လုပ်နေသည့် လုပ်ငန်းတစ်ခု၏ အဓိပ္ပာယ်ကိုမှ နားလည်မထားလျှင်အခြားသူတို့ က ပန်းတိုင်မရှိသော အလုပ်ဟု အထင်သေးအမြင်သေး ရှုတ်ချခံရဖွယ်ရှိလေသည်။

ထို့ကြောင့် ဗုဒ္ဓဘာသာဟု အမည်ခံထားကြသူတို့ သည် မြတ်ဗုဒ္ဓ၏ မြတ်ဓမ္မကျမ်း ကြီးကျမ်းငယ် အသွယ်သွယ်တို့ ကို သိတတ်ဖို့ ရန်ထက် ဘာသာတရား၏ အရင်းအမြစ်ဖြစ်သော အခြေခံများ နှင့် ဗုဒ္ဓဘာသာ၏ အဓိပ္ပာယ် ရတနာသုံးပါး၏ အဓိပ္ပာယ်၊ ဗုဒ္ဓဝင်အကျဉ်းစသည် များကို သိရှိအောင် ရှေးဦးစွာကြိုးစားသင့်ပါကြောင်း တိုက်တွန်းလိုက်ရပေတော့သည်။

အောက်ခြေလွတ်က၊ လဲကာကျသို့

ခြေခံမသိ၊ ကျိုးမရှိဘူး။
